

DEĊIŻJONI TA' IMPLIMENTAZZJONI TAL-KUMMISSJONI (UE) 2018/1553**tal-15 ta' Ottubru 2018****dwar il-kundizzjonijiet għar-rikonoxximent taċ-ċertifikati fitosanitarji elettronici mahruġa mill-organizzazzjonijiet nazzjonali għall-protezzjoni tal-pjanti ta' pajjiżi terzi***(notifikata bid-dokument C(2018) 5370)***(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva tal-Kunsill 2000/29/KE tat-8 ta' Mejju 2000 dwar il-miżuri protettivi kontra l-introduzzjoni ġewwa l-Komunità ta' organiżmi ta' hsara għall-prodotti tal-pjanti u kontra t-tixrid tagħhom ġewwa l-Komunità ⁽¹⁾, b'mod partikolari l-Artikolu 13(1) tiegħu,

Billi:

- (1) Id-Direttiva 2000/29/KE tipprovdi li pjanti, prodotti tal-pjanti jew oġġetti oħra elenkati fil-Parti B tal-Anness V tagħha, li ġejjin minn pajjiżi terzi u li jiddaħħlu fit-territorju doganali tal-Unjoni jridu jkunu akkumpanjati mill-kopja oriġinali rispettiva taċ-ċertifikat fitosanitarju uffiċjali mehtieg mill-mument tad-dhul tagħhom fl-Unjoni. L-Anness tal-Konvenzjoni Internazzjonali għall-Protezzjoni tal-Pjanti ("IPPC") jistabbilixxi l-mudell taċ-ċertifikat fitosanitarju mehtieg.
- (2) Id-Direttiva 2000/29/KE tipprovdi li, fejn il-kundizzjonijiet speċifiċi stabbiliti mill-Kummissjoni jiġu ssodisfati, iċ-ċertifikati fitosanitarji elettronici jistgħu jiġu rikonoxxuti.
- (3) Is-sistema Traces, stabbilita bid-Deciżjoni tal-Kummissjoni 2004/292/KE ⁽²⁾ skont id-Direttiva tal-Kunsill 90/425/KEE ⁽³⁾, hija għodda tal-Kummissjoni bbażata fuq il-web għaċ-ċertifikazzjoni ta' rekwiżiti sanitarji u fitosanitarji rigward kummerċ intra-Unjoni ta' annimali, ta' semen u ta' embrijuni, ta' ikel, ta' għalf u ta' pjanti u għall-importazzjoni fl-Unjoni ta' annimali, ta' semen u embrijuni, ta' ikel, ta' għalf u ta' pjanti. Din tippermetti li l-proċess kollu ta' ċertifikazzjoni jitwettaq b'mod elettroniku u tiffacilita l-iskambju tal-informazzjoni bejn il-partijiet kummerċjali rilevanti u l-awtoritajiet ta' kontroll.
- (4) Is-sistema Traces tippermetti li jiġu applowdjati kopji ta' ċertifikati fitosanitarji stampati fuq karta, mahruġa mill-organizzazzjonijiet nazzjonali għall-protezzjoni tal-pjanti ta' pajjiżi terzi. Sistemi ta' ċertifikazzjoni nazzjonali tal-Istati Membri jistgħu jipprovdu funzjonalitajiet simili.
- (5) Iċ-Ċentru tan-Nazzjonijiet Uniti għall-Iffacilitar tal-Kummerċ u għan-Negozju Elettroniku ("UN/CEFACT") żviluppa standards tekniċi għas-simplifikazzjoni tal-proċessi ta' tranzazzjoni u b'hekk jikkontribwixxi għat-tkabbir ta' kummerċ globali. Dawk l-istandards huma rilevanti għall-implimentazzjoni ta' faċilitajiet ta' kummerċ mingħajr karta u jiddiskrivu l-formati tad-*data* għall-iskambju tal-informazzjoni. Il-lingwaġġ tal-immarrar estensibbli ("XML") huwa format standard ta' messaġġ aċċettat b'mod universali biex jorganizza u jiddeskrivi d-*data* fid-dokumenti bħalma huma ċ-ċertifikati fitosanitarji.
- (6) Għalhekk, jenhtieg li l-konformità mal-istandards tal-UN/CEFACT u l-użu tal-format XML jikkostitwixxu prerekwiżit għar-rikonoxximent taċ-ċertifikati fitosanitarji elettronici fl-Unjoni.
- (7) Ir-Regolament (UE) Nru 910/2014 tal-Parlament Ewropew u tal-Kunsill ⁽⁴⁾ jistipula r-regoli għas-servizzi fiduċjarji u jistabbilixxi qafas legali għall-firem elettronici, is-siġilli elettronici, it-timbri tal-hin elettronici, id-dokumenti elettronici, is-servizzi elettronici ta' konsenja rreġistrati u s-servizzi ta' ċertifikat tal-awtentikazzjoni ta' siti elettronici li huma mehtieġa sabiex jattribwixxu ċertu grad ta' fiduċja fil-mezz ta' identifikazzjoni elettronika.

⁽¹⁾ ĠUL 169, 10.7.2000, p. 1.⁽²⁾ Id-Deciżjoni tal-Kummissjoni 2004/292/KE tat-30 ta' Marzu 2004 dwar l-introduzzjoni tas-sistema Traces u li temenda d-Deciżjoni 92/486/KEE (ĠU L 94, 31.3.2004, p. 63).⁽³⁾ Id-Direttiva tal-Kunsill 90/425/KEE tas-26 ta' Ġunju 1990 dwar l-iċċekkjar, veterinarju u zootekniku applikabbli għall-kummerċ intra-Komunitarju ta' ċertu annimali hajjin u prodotti bil-hsieb tat-tlestija tas-suq intern (GU L 224, 18.8.1990, p. 29).⁽⁴⁾ Ir-Regolament (UE) Nru 910/2014 tal-Parlament Ewropew u tal-Kunsill tat-23 ta' Lulju 2014 dwar l-identifikazzjoni elettronika u s-servizzi fiduċjarji għal tranzazzjonijiet elettronici fis-suq intern u li jhassar id-Direttiva 1999/93/KE (GU L 257, 28.8.2014, p. 73).

- (8) Ir-Regolament (UE) Nru 910/2014 jstabbilixxi r-rekwiżiti ta' sigurtà meħtieġa li jridu jinkisbu permezz ta' teknoloġiji differenti. B'mod partikolari, jstipula r-rekwiżiti għall-fornituri ta' servizz fiduċjarju kwalifikat li jipprovdu l-firem u s-siġilli elettronici kwalifikati u fornituri ta' servizz ta' fiduċja mhux ikkwalifikati li jipprovdu firem u siġilli elettronici avvanzati. Iż-żewġ fornituri huma kapaċi jidentifikaw mingħajr ekwivoku l-firmatarju jew il-kreatur tas-siġill.
- (9) Sabiex jinżamm livell adegwat ta' sigurtà tal-mezzi ta' identifikazzjoni elettronika u taċ-ċertifikazzjonijiet elettronici, sabiex il-proċess ta' ċertifikazzjoni jiġi ddiġitalizzat f'konformità mal-Komunikazzjoni tal-Kummissjoni tas-6 ta' Mejju 2015 "Strateġija għal Suq Uniku Diġitali għall-Ewropa" ⁽¹⁾, u sabiex jiġu armonizzati l-istandards fl-Istati Membri kollha, huwa xieraq li l-kundizzjonijiet għar-rikonoxximent taċ-ċertifikati fitosanitarijiet elettronici jissodisfaw l-istandards stabbiliti bir-Regolament (UE) Nru 910/2014, u b'mod partikolari l-istandards stabbiliti għall-firma, għas-siġill u għat-timbru elettronici kwalifikati tal-hin u għall-firma u s-siġill elettronici avvanzati.
- (10) Madankollu, sabiex ikun hemm lok għal implimentazzjoni gradwali ta' din id-Deciżjoni u sabiex jiġi evitat kull tip ta' tfixkil fil-kummerċ, huwa xieraq li jiġu rikonoxxuti ċ-ċertifikati fitosanitarijiet elettronici li jissodisfaw il-kriterji stabbiliti bir-Regolament (UE) Nru 910/2014 għall-firma u s-siġill elettronici għal perġodu ta' żmien limitat.
- (11) Il-miżuri previsti f'din id-Deciżjoni huma skont l-opinjoni tal-Kumitat Permanenti dwar il-Pjanti, l-Annimali, l-Ikel u l-Għalf,

ADOTTAT DIN ID-DECIŻJONI:

Artikolu 1

Suġġett

Din id-Deciżjoni tistabbilixxi l-kundizzjonijiet għar-rikonoxximent taċ-ċertifikati fitosanitarijiet elettronici maħruġa mill-organizzazzjonijiet nazzjonali għall-protezzjoni tal-pjanti ta' pajjiżi terzi.

Artikolu 2

Il-kundizzjonijiet għar-rikonoxximent taċ-ċertifikati fitosanitarijiet elettronici maħruġa mill-organizzazzjonijiet nazzjonali għall-protezzjoni tal-pjanti ta' pajjiżi terzi

1. Ċertifikat fitosanitarju li jkun fih l-informazzjoni inkluża fil-mudell taċ-ċertifikat fitosanitarju stabbilit fl-Anness tal-Konvenzjoni Internazzjonali għall-Protezzjoni tal-Pjanti ("IPPC") għandu jiġi rikonoxxut bħala ċertifikat fitosanitarju elettroniku dment li jiġu ssodisfati r-rekwiżiti kollha li ġejjin:
- (a) jinhareġ mill-organizzazzjoni nazzjonali għall-protezzjoni tal-pjanti ta' pajjiżi terzi f'wahda mis-sistemi li ġejjin:
- (i) fis-sistema Traces,
 - (ii) fis-sistema ta' ċertifikazzjoni nazzjonali ta' Stat Membru,
 - (iii) permezz ta' sistema ta' ċertifikazzjoni elettronika ta' pajjiżi terzi li kapaċi tiskambja *data* mas-sistema Traces jew ma' sistema ta' ċertifikazzjoni nazzjonali ta' Stat Membru;
- (b) jissejjes fuq l-istandard tal-UN/CEFACT u juża l-format XML;
- (c) jiġi ffirmat minn uffiċjal awtorizzat b'firma elettronika avvanzata jew kwalifikata kif definit rispettivament fil-punti (11) u (12) tal-Artikolu 3 tar-Regolament (UE) Nru 910/2014;
- (d) ikollu s-siġill elettroniku avvanzat jew kwalifikat, kif definit rispettivament fil-punti (26) u (27) tal-Artikolu 3 tar-Regolament (UE) Nru 910/2014, tal-organizzazzjoni nazzjonali għall-protezzjoni tal-pjanti tal-hruġ jew il-firma elettronika avvanzata jew kwalifikata tar-rappreżentant legali tal-organizzazzjoni nazzjonali għall-protezzjoni tal-pjanti tal-hruġ;
- (e) juża timbru tal-hin elettroniku kwalifikat kif definit fil-punt (34) tal-Artikolu 3 tar-Regolament (UE) Nru 910/2014.

⁽¹⁾ COM(2015) 192 final.

2. Meta ċertifikat fitosanitarju elettroniku jinħareġ skont il-punt (a)(iii) tal-paragrafu 1, l-Istati Membri u l-Kummissjoni għandhom ifasslu s-sistema riċevitriċi tagħhom b'tali mod li tirrikonoxxi l-iskambju tad-*data* permezz tas-siġill elettroniku avanzat jew kwalifikat tal-organizzazzjoni nazzjonali għall-protezzjoni tal-pjanti tal-ħruġ jew permezz tal-firma elettronika avanzata jew kwalifikata tar-rappreżentant legali tal-organizzazzjoni nazzjonali għall-protezzjoni tal-pjanti tal-ħruġ. F'dan il-każ, il-kundizzjoni msemmija fil-punt (c) tal-paragrafu 1 ma għandhiex tapplika.

3. B'deroga mir-rekwiżiti tal-punti (c) u (d) tal-paragrafu 1 u għal perjodu ta' 12-il xahar li jintemm fil-15 ta' Ottubru 2019, ċertifikat fitosanitarju għandu jiġi rikonoxxut bħala ċertifikat fitosanitarju elettroniku meta jiġi ffirmat mill-uffiċjal awtorizzat permezz ta' firma elettronika kif definit fil-punt (10) tal-Artikolu 3 tar-Regolament (UE) Nru 910/2014 u fejn ikollu s-siġill elettroniku tal-organizzazzjoni nazzjonali għall-protezzjoni tal-pjanti tal-ħruġ kif definit fil-punt (25) tal-Artikolu 3 tar-Regolament (UE) Nru 910/2014 jew il-firma elettronika tar-rappreżentant legali tal-organizzazzjoni nazzjonali għall-protezzjoni tal-pjanti tal-ħruġ.

Artikolu 3

Destinatarji

Din id-Deciżjoni hija indirizzata lill-Istati Membri.

Magħmul fi Brussell, il-15 ta' Ottubru 2018.

Għall-Kummissjoni
Vytenis ANDRIUKAITIS
Membru tal-Kummissjoni
